

جنرل مشرف کے دور حکومت میں پاک امریکا تعلقات پستی کا کوئی حد سے گزرنا دیکھے!

پروفیسر خورشید احمد

جنرل پرویز مشرف کے آٹھ سالہ دور اقتدار میں زندگی کے ہر شعبے میں خرابی اور بگاڑ میں غیر معمولی اضافہ ہوا ہے لیکن اس کا سب سے خطرناک پہلو وہ ضرب کاری ہے جو ملک کی آزادی اور حاکمیت، سلامتی اور استحکام اور نظریاتی اور تہذیبی شناخت پر لگی ہے۔ اسی کا نتیجہ ہے آزادی کی ۶۰ سالہ تاریخ میں یوم آزادی کے موقع پر سوگواری، بے یقینی اور اضطراب کا جو عالم اس سال تھا وہ کبھی دیکھنے میں نہیں آیا۔ قوم کے سر شرم سے جھک گئے جب یہ خبر آئی کہ قبائلی علاقوں میں سیاہ جھنڈے تک لہرائے گئے اور اسلام آباد میں وزیراعظم کو یہ جرأت نہیں ہوئی کہ کھلی فضا میں قومی پرچم کی رونمائی کریں۔ اس تقریب کا اہتمام بھی کانفرنس ہال کی پختہ چھت تلے کیا گیا!

اس یوم آزادی پر لال مسجد اور جامعہ حفصہ کے خونخواری کے لیے کا سایہ تھا اور معصوم بچوں اور بچیوں کی دل گداز چیخیں اور قرآن پاک کے انسانوں کے خونخواری کے لوٹھڑوں میں گڈنڈ اور اراق نوحہ کنائے تھے۔ وزیرستان، سوات، ہنگو، بنوں، کونڈہ اور کوہلو میں بندوقوں کی گھن گرج اور بموں کی بارش اور انسانی لاشوں کے کشتے تھے۔ اور ان سب پر مستزاد امریکی انتظامیہ اور صدارتی امیدواروں کی

دھمکیاں اور اعلانات تھے کہ اپنی آزادی اور خود مختاری کی اوقات پہچانو سیدھے سیدھے ہمارے احکام کی تعمیل کرو اور ساتھ ہی تیار رہو کہ قابل اعتماد معلومات ملنے پر ہم خود تمہارے علاقوں پر بھی فوج کشی سے دریغ نہیں کریں گے۔ یہ کچھ تو افغانستان میں امریکا اور ناٹو کے کمانڈرو اور واشنگٹن میں ترجمان کہہ رہے تھے جب کہ صدر بٹش خود بھی گول مول انداز میں یہی پیغام دے رہے تھے مگر وہاں کے ایک صدارتی امیدوار نے تو تمام حدود کو پھاند کر صرف پاکستان ہی نہیں، مکہ مکرمہ اور مدینہ منورہ پر بھی بم باری اور لشکر کشی کی دھمکیاں دے ڈالیں۔

امریکی کانگریس نے ۲۷ جولائی کو نائن الیون کمیشن کی سفارشات پر وہ قانون منظور کر لیا جس کے نتیجے میں پاکستان کے لیے امریکی امداد کو شرم ناک اور ذلت آمیز شرائط اور سالانہ سرٹیفکیٹ کے اجراء سے مشروط کر کے پاکستانی قیادت کو آئینہ دکھایا گیا ہے کہ تمہاری چھ سالہ 'گراں قدر خدمات' اور امریکا کی خوش نودی کے لیے خود اپنے مسلمان بھائیوں، بہنوں اور بچوں کا خون بہانے کا یہ ہے صلہ۔ ساتھ ہی بھارت سے نیوکلیئر تعاون کے معاہدے کو قانون کا درجہ دے دیا گیا تاکہ علاقے پر بھارت کی بالادستی کے قیام پاکستان پر نیوکلیئر دباؤ میں اضافے اور اس کی توانائی کی ضروریات کے بارے میں ہتک آمیز تمسخر کا مظاہرہ اور پاکستان کے سب سے قابل اعتماد دوست چین کے گرد آترہ تنگ کرنے کا امریکی منصوبہ آگے بڑھایا جاسکے۔

نائن الیون کمیشن کی سفارشات پر مبنی قانون صرف ہماری آزادی اور حاکمیت پر ہی ضرب نہیں لگاتا بلکہ ہمارے اندرونی معاملات میں مداخلت کے لیے ایک قانونی بنیادی ڈھانچا (infra-structure) وضع کر دیتا ہے۔ یہ پاکستان اور اس کی قیادت پر کھلی بے اعتمادی کا اظہار ہے اور پاکستان کو دائمی غلامی کی زنجیروں میں جکڑنے کا انتظام بھی۔ اس میں یہ لازم کیا گیا ہے کہ ہر سال صدر امریکا کو یہ سرٹیفکیٹ جاری کرنا ہوگا کہ پاکستان امریکی احکام پر رقرار واقعی عمل کر رہا ہے اور ان احکام میں صرف نام نہاد دہشت گردی کا قلع قمع کرنے کے لیے فوج کشی، گرفتاریاں اور دوسری تمام کارروائیاں ہی شامل نہیں، بلکہ پاکستان اور قبائلی علاقوں میں طالبان کے اثر و رسوخ کو ختم کرنا اور پاکستان میں 'سیکولر تعلیم' کا فروغ اور 'اسلامی شدت پسندی' کے خلاف مستقل کارروائی بھی سرفہرست ہے۔

غلامی کی اس دستاویز کو امریکی کانگریس نے بھاری اکثریت سے منظور کیا ہے اور اس پر عمل کے لیے نہ صرف جنرل پرویز مشرف پر دباؤ ہے بلکہ دوسری لبرل قوتوں کو بھی ان کا حلیف اور شریک کار بنانے کے لیے سارے ہتھکنڈے استعمال کیے جا رہے ہیں۔ جمہوریت کے نام پر ملک کے اندرونی نظام میں ہر طرح کی مداخلت کا راستہ استوار کیا جا رہا ہے جس کا کھلا ثبوت برطانیہ میں جیک اسٹرا کے ذریعے پیپلز پارٹی کی قیادت کو مشرف سے تعاون پر تیار کرنا، امریکی انتظامیہ اور میڈیا کی مشرف بے نظیر اتحاد بنانے کی کوششیں، اور ۹ اگست کو امریکی وزیر خارجہ کوئڈ لیزا رائس کی جنرل پرویز مشرف سے ۷ امنٹ کی ٹیلی فون کال ہے جس کے نتیجے میں ایمر جنسی کے اعلان کو روکا گیا اور انکار کے بعد سجدہ سہو کرتے ہوئے کاہل یا تارا اختیار کر لی گئی۔

۲۰۰۷ء کا یوم آزادی قوم نے آزادی، حاکمیت، عزت و وقار اور نظریاتی تشخص پر حملوں کی اس فضا میں منایا ہے۔ لیکن غم و اندوہ اور اضطراب اور بے چینی کے ساتھ ساتھ اس نئے احساس اور اس عزم کے ساتھ منایا ہے کہ قوم کو اپنی آزادی اور اپنی شناخت کے تحفظ کے لیے ایک نئی جدوجہد کرنا ہوگی۔ ۲۰ جولائی کے بعد عدلیہ کی آزادی سے جس دور کا آغاز ہوا ہے اس کی تکمیل جرنیلی آمریت سے مکمل اور مستقل آزادی کے حصول اور بیرونی استعمار کی نئی زنجیروں سے گلو خلاصی کے ذریعے اپنے انجام تک پہنچانا ہوگا۔ عزت اور آزادی کی زندگی کا صرف اور صرف یہی ایک راستہ ہے۔ اس موقع پر ذرا سی کمزوری بھی بہت مہنگی پڑ سکتی ہے۔

جنرل پرویز مشرف کا اقتدار فوج اور امریکا کی بیساکھیوں پر قائم ہے، لیکن وقت آ گیا ہے کہ ان دونوں بیساکھیوں سے نجات حاصل کی جائے۔ سیاست میں فوج کی مداخلت کے باب کو یک سر بند کر دیا جائے اور امریکا سے تعلقات کو از سر نو اپنی حاکمیت اور نظریاتی شناخت کی بنیاد پر استوار کیا جائے۔ خصوصیت سے نائن الیون کے بعد جنرل پرویز مشرف نے جس طرح خارجہ پالیسی اور داخلی سیاست دونوں کو امریکی ایجنڈے کے تابع کر دیا ہے اس کو یک سر تبدیل کیا جائے تاکہ ملک ایک بار پھر ایک آزاد اور خود مختار ملک کی حیثیت سے عزت سے سر اٹھا کر اپنا سفر جاری رکھ سکے۔

پاک امریکا تعلقات: ایک جائزہ

امریکا سے پاکستان کے تعلقات کے ابتدائی خطوط کار قائد اعظم اور قائد ملت لیاقت علی خان کے دور میں مرتب ہوئے لیکن جلد ہی اس آزاد اور باوقار دوستانہ تعلق کو سرد جنگ کے پس منظر میں امریکا کی چھتری تلے آنے کے نام پر ایک نئی محکومی اور محتاجی کی شکل دے دی گئی اور خارجہ سیاست کی گاڑی کو پٹری سے اتارنے اور اس نئی سمت میں ڈالنے میں کلیدی کردار غلام محمد، سر ظفر اللہ خاں اور جنرل محمد ایوب خان کا تھا۔ قائد اعظم نے برملا کہا تھا کہ پاکستان ایک اسلامی ریاست اور دنیا کی پانچویں بڑی مملکت ہے اور ہم برابری کی بنیاد پر اور اقوام متحدہ کے چارٹر کی روشنی میں امریکا سے دوستانہ تعلقات رکھنا چاہتے ہیں۔ لیاقت علی خان نے بہت کھل کر پاکستان کی آزاد پالیسی اور نظریاتی کردار کا اعلان و اظہار کیا تھا اور یہاں تک کہہ دیا تھا کہ پاکستان کی آزادی اور ہماری روحانی شناخت کوئی قابل فروخت شے نہیں ہے۔ لیکن بعد کی قیادتوں نے ان دونوں ہی کا لحاظ نہ رکھا اور امریکی سیاست کے جال میں پھنس گئے۔ امریکا نے خاص طور پر اپنے تعلقات اور اثرات کو محکم کرنے کے لیے فوج سے بلا واسطہ تعلقات کو ذریعہ بنایا اور پاکستانی قوم اور پارلیمنٹ کو کبھی بھی سارے حقائق سے آگاہ نہیں کیا گیا۔ اس سے انکار نہیں کہ معاشی اور عسکری اعتبار سے کچھ مثبت فوائد بھی حاصل ہوئے لیکن جن بنیادوں کو محفوظ نہ رکھا جاسکا وہ آزادی، حاکمیت اور نظریاتی تشخص ہیں جس کی بڑی بھاری قیمت ہر دور میں اور سب سے زیادہ جنرل پرویز مشرف کے دور اقتدار میں قوم کو ادا کرنا پڑی۔

اس سب کے باوجود پاکستان اور امریکا کے تعلقات پر اگر نظر ڈالی جائے تو ان میں بڑے نشیب و فراز صاف دیکھے جاسکتے ہیں۔ کبھی دوستی کی بیٹنگیں بڑھائی جاتی ہیں اور کبھی صاف پیٹھ دکھا دی جاتی ہے۔ یہ تجربہ بار بار ہوا اور یہ صرف پاکستان ہی کے ساتھ نہیں امریکا کی خارجہ سیاست کا طریق واردات یہی ہے۔ ایک اسرائیل کو چھوڑ کر کوئی ملک ایسا نہیں ہے جس کے ساتھ امریکا نے مستقل دوستی نبھائی ہو۔ ضرورت پڑنے پر ساتھ ملانے کے لیے ہر حربہ استعمال کیا ہے جسے carrot and stick، یعنی چارہ اور چابک کی پالیسی کہا گیا ہے۔ اگر چارے (political bribe) سے کام چل گیا تو فہوالمراذ ورنہ چابک اور ڈنڈا بے دریغ استعمال کیا گیا ہے اور یہی وجہ ہے کہ امریکا

گا ہک (client) اور غلام (serf) تو حاصل کر سکا ہے مگر کبھی دوسروں کو وہ دوست اور ساتھی نہیں بنا سکا۔ پاکستان کو اس کا تجربہ ۱۹۶۵ء میں، پھر ۱۹۷۱ء میں، پھر ۱۹۷۶ء میں، پھر ۱۹۸۸-۹۰ء میں، پھر ۱۹۹۸ء میں ہوا، مگر مجال ہے جو ہماری قیادتوں نے اس سے کوئی سبق سیکھا ہو۔ کہنے والے تو کہتے ہیں کہ ع

ٹھو کریں کھا کر تو کہتے ہیں سنبھل جاتے ہیں لوگ

لیکن افسوس صد افسوس کہ اس ملک کی قیادتوں نے تو ٹھو کریں ہی نہیں، جوتے کھانے کے بعد بھی سبق نہیں سیکھا۔

پاک امریکا تعلقات کا سب سے ذلت آمیز دور پرویز مشرف کا دور اقتدار ہے۔ اس کا آغاز بل کلنٹن کے دورہ جنوبی ایشیا سے ہوتا ہے جس میں بھارت کو اسٹریٹجک پارٹنر بنایا گیا، پانچ دن وہاں شادیاں بجاے گئے اور پانچ گھنٹے کے لیے پاکستان میں اس انداز میں آئے کہ جنرل پرویز مشرف کے ساتھ کوئی تصویر نہیں کھنچوائی، کوئی مشترک پریس کانفرنس نہیں کی، اور بلا واسطہ ریڈیو اور ٹی وی کے ذریعے پاکستانی قوم سے خطاب فرمایا۔ وردی پوش جنرل صاحب نے یہ سب ذلت بخوشی قبول کی اور شکر یہ ادا کیا کہ انھیں اس لائق تو سمجھا گیا! لیکن اس کے بعد جو کچھ ہوا وہ اس سے بھی زیادہ ہے۔

۹ ستمبر ۲۰۰۱ء کے بعد امریکی رعوت اپنے عروج پر تھی اور پاکستان کی گوشمالی کا بدترین دور ۱۲ ستمبر کی اس ٹیلی فون کال سے شروع ہوتا ہے جو جنرل کولن پاول نے جنرل پرویز مشرف کو کی۔ یہ گفتگو اس دھمکی کے زیر سایہ ہوئی تھی جو پہلے ہی امریکی نائب وزیر خارجہ رچرڈ آرمیٹج نے پاکستانی آئی ایس آئی کے سربراہ جنرل محمود کو واشنگٹن میں دے دی تھی، اور لٹس صاحب کا فرمان شاہی پہنچا دیا تھا کہ یا ہمارا ساتھ دو ورنہ تمہیں پتھر کے دور میں پھینک دیا جائے گا۔ اس کی پوری تفصیل امریکی صحافی باب ووڈ ورڈ نے اپنی کتاب *Bush at War* میں دی ہے اور دسیوں کتابوں میں وہ پوری صورت حال آچکی ہے جس میں دھونس، دھمکی اور ننگی جارحیت کی تلوار دکھا کر پاکستان کی فوجی قیادت کو گھٹنے ٹیکنے پر مجبور کیا گیا، اور جس کا اعتراف 'معلوم کی دانش مندی' کی مغالطہ آمیز منظر کشی کے روپ میں خود جنرل پرویز مشرف نے اپنی خودنوشت *In the Line of Fire* میں کیا ہے۔

آج جو ہنگ آ میز سلوک امریکا، جنرل صاحب اور پاکستان سے کر رہا ہے، وہ نتیجہ ہے اس ہالیوڈ کے برابر غلطی کا جو ستمبر ۲۰۰۱ء میں جنرل صاحب نے کی۔ اس کے بعد سے مسلسل امریکا کے چنگل میں پھنسے ہوئے ہیں، غلامی کی زنجیروں کو زور بنا کر پیش کر رہے ہیں لیکن حقیقت یہ ہے کہ اب اس شیطانی گرفت سے نکلنے کی ان کو کوئی سبیل نظر نہیں آرہی ہے۔

نائن الیون کے بعد

بحیثیت سوپر پاور روس کے خاتمے کے بعد سے امریکا کی خارجہ پالیسی کا ایک ہی ہدف ہے اور وہ پوری دنیا پر اپنی سیاسی، عسکری، معاشی اور تہذیبی بالادستی کا قیام، دنیا کے دوسرے ممالک کے وسائل اور خصوصیت سے توانائی کے ذخائر پر قبضہ، اور نیوکلیئر اثاثوں پر کنٹرول اور اس امر کو واقعی بنانا ہے کہ امریکا کی اس بالادستی کو چیلنج کرنے والی کوئی قوت کسی شکل میں بھی اُبھر نہ سکے۔

نائن الیون دراصل اس سامراجی عمل (hubris) کا ایک حصہ ہے اور اس کے بعد دہشت گردی کے خلاف جنگ کے نام پر انہی مقاصد کو زیادہ بھونڈے اور زیادہ خون آشام انداز میں حاصل کرنے کی عالم گیر جدوجہد کا آغاز ہوا ہے۔ البتہ اس فرق کے ساتھ کہ اب ایک فوری ہدف چند مسلمان ممالک (خصوصیت سے افغانستان، عراق، ایران، شام اور پاکستان) اور اسلام کا وہ تصور قرار پایا جسے سیاسی اسلام، اسلامی بنیاد پرستی، جہاد اور زیادہ اکھڑا اور صاف الفاظ میں اسلامی دہشت گردی اور اسلامی فاشزم کہا جا رہا ہے۔ دنیا کے مختلف ممالک کو ترغیب اور ترہیب کا ہر حربہ استعمال کر کے اپنا شریک کار بنایا گیا ہے اور یہی وہ جال ہے جس میں جنرل پرویز مشرف، بخوشی قدم افروز ہوئے ہیں اور چھ سال تک ذلت آمیز خدمات انجام دینے کے بعد بھی حل من مزید (more, more and more) کی دلدل میں پھنسے ہوئے ہیں۔

صدر بش نے اپنے عالمی دہشت گردی کے مقاصد کو کسی پردے میں نہیں رکھا۔ بقول باب ووڈ وڈ امریکانے اپنا ہدف بہت صاف لفظوں میں دنیا کو بتا دیا ہے کہ:

ہم اپنی عظیم قوم کے دفاع میں دنیا کے کونے کونے میں موت اور تشدد پھیلائیں گے۔

(Bush At War، باب ووڈ وڈ، سائمن اینڈ شوئر، نیویارک، ۲۰۰۲ء، ص ۳۵۲)

دیکھیے پاکستان کے جنرل پرویز مشرف کو قابو میں کر کے کس طرح اس شکنجے میں کسایا گیا ہے۔ بش صاحب نے نائن الیون کے فوراً بعد اپنی پالیسی کو ان الفاظ میں بیان کیا: ”ہمیں طاقت کا استعمال کر کے ملکوں سے فیصلے کروانا ہوں گے“۔ (ص ۳۳)

آرمی چیف نے جنرل محمود سے کہا:

پاکستان کو ایک اہم فیصلہ کرنا ہے — یا وہ ہمارے ساتھ ہے یا نہیں ہے۔ یہ سفید اور سیاہ میں سے کسی ایک کا انتخاب ہے۔ درمیان میں کوئی راستہ نہیں ہے۔ یہ الفاظ کہ ”مستقبل آج شروع ہو رہا ہے“ پاکستانی صدر جنرل مشرف کو بتا دو: ”ہمارے ساتھ یا ہمارے مخالف“۔ (ص ۴۷)

جنرل کولن پاول نے صدر بش سے کہہ دیا تھا کہ افغانستان پر حملہ اور بن لادن اور القاعدہ پر گرفت پاکستان کے تعاون کے بغیر ممکن نہیں اس لیے:

پاکستانیوں کو نوٹس دینے کی ضرورت ہے..... مشرف پر بہت زیادہ دباؤ ڈالنے میں اندیشہ ہے، لیکن بالکل دباؤ نہ ڈالنے میں زیادہ اندیشہ ہے۔ (ص ۵۸)

۱۲ ستمبر کو رات کو ۱۲:۳۰ بجے کولن پاول نے جنرل پرویز مشرف سے "As one general to another" کی اور "یا ہمارے ساتھ ہو، یا ہمارے مقابلے میں ہو" کی دھمکی دی، نیز سات مطالبات کیے جن کے نتیجے میں پاکستان امریکا کے جنگی پتے (war base) میں تبدیل ہو گیا۔ کولن پاول نے باب ووڈ ورڈ سے کہا اور پھر اپنی خودنوشت میں اعتراف کیا ہے کہ وہ سمجھتا تھا کہ مشرف سات میں سے ایک دو مطالبات مان لے گا لیکن اس کی حیرت کی انتہا نہ رہی کہ ہمارے جنرل صاحب نے ساتوں مطالبات بے چون و چرا مان لیے۔ ووڈ ورڈ لکھتا ہے:

پاول کو حیرت ہوئی جب مشرف نے کہا کہ پاکستان امریکا کے ساتوں میں سے ہر ایک اقدام میں حمایت کرے گا۔ (ص ۵۹)

بعد میں صدر بش سے جنرل پرویز مشرف نے دو درخواستیں کیں۔ ایک یہ کہ: ”افغانستان کے بارے میں انھیں خدشہ ہے کہ شمالی اتحاد جسے امریکا بھی مانتا ہے کہ وہ قبائلی ٹھگلوں کے گروہ سے زیادہ نہیں، افغانستان پر قابض ہو جائے گا“۔ جس کے جواب میں صدر بش نے خسروان شاہی سے

فرمایا کہ: ”شمالی اتحاد کے بارے میں آپ کی تشویش کا مجھے بخوبی احساس ہے“۔

ملاقات کے بعد پریس کے سامنے بٹش نے وعدہ کیا کہ:

ہم اپنے دوستوں کی جنوب میں شمالی میدان کی طرف پیش قدمی کی حوصلہ افزائی کریں
گے نہ کہ شہر کا بل پر قبضہ کے لیے، بٹش نے کہا۔ (ص ۳۰۴)

اور پھر ہوا کیا؟ پورا افغانستان طشتری میں سجا کر شمالی اتحاد کی خدمت میں پیش کر دیا گیا اور
جنرل صاحب دیکھتے رہ گئے۔ دوسری گزارش جنرل صاحب نے صدر بٹش سے یہ کی کہ پاکستان
کے نیوکلیئر اثاثہ جات کو اسرائیل سے خطرہ ہے، آپ ان کے تحفظ کا یقین دلائیں۔ بٹش نے بات کو
مذاق میں اڑا دیا اور جنرل صاحب خوش ہو گئے کہ امریکا پاکستان کی ایٹمی صلاحیت پر دست درازی
نہیں کرے گا۔

جنرل صاحب نے بڑی ہمت کر کے افغانستان میں روس کے خلاف جہاد کے خاتمے پر
امریکا کے آنکھیں پھیر لینے کے پاکستانی احساس کا ذکر کیا تو بٹش نے پوری ڈھٹائی سے کہا: ایسا
نہیں ہوگا۔ ملاحظہ فرمائیے:

مشرف نے کہا کہ اس کو یہ خطرہ ہے کہ امریکا آخر میں پاکستان کو چھوڑ دے گا اور
دوسرے مفادات دہشت گردی کے خلاف جنگ کی اہمیت کم کر دیں گے۔ بٹش نے اپنی
نگاہ مرکوز کر کے کہا: پاکستانی عوام کو بتادیں کہ امریکی صدر نے آپ کی آنکھوں میں
آنکھیں ڈال کر بتایا ہے کہ ہم ایسا نہیں کریں گے۔ (ص ۳۰۳)

حسب عادت امریکا نے وہی کیا اور کر رہا ہے، یعنی آنکھیں پھیر لینا۔ بدعہدی اور طوطا
چشمی کے علاوہ اس سے کوئی توقع رکھنا خوش فہمی ہی نہیں حماقت ہے۔ اس موقع پر صدر نکسن کی دل
چسپ مگر عبرت آموز گواہی بھی ریکارڈ پر لانا مفید ہوگی جس میں امریکا کا ساتھ دینے والے چار
کرداروں کا ذکر ہے جن میں سے دو کا تعلق پاکستان سے ہے۔ رچرڈ نکسن نے اپنی کتاب *In the*
Arena: A Memoir of Victory, Defeat and Renewal میں جو ۱۹۹۲ء میں
شائع ہوئی تھی، لکھا ہے:

بیرونی سفر میں میرا سب سے زیادہ افسوس ناک تجربہ جولائی ۱۹۸۰ء میں قاہرہ میں

شاہ ایران کے جنازے میں شرکت تھی۔ واشنگٹن سے کوئی بھی امریکا کی نمائندگی کے لیے ایک ایسے لیڈر کے جنازے میں نہیں بھیجا گیا جو ہمارے نہایت وفادار اور گہرے دوستوں میں سے تھا۔ مجھے پاکستان کے صدر ایوب خان کا ایک جملہ یاد آیا جو انھوں نے ۱۹۶۳ء میں جنوبی ویت نام کے صدر ڈیم کے قتل میں امریکا کی شرکت پر تبصرہ کرتے ہوئے مجھ سے کہا تھا کہ اس واقعے نے ثابت کر دیا ہے کہ امریکا کا دوست ہونا خطرناک ہوتا ہے۔ غیر جانب دار ہونے کا فائدہ ہوتا ہے اور بعض وقت دشمن ہونے سے کام نکلتا ہے۔ یہ بات میرے ذہن میں اس وقت پھر آئی جب امریکا کے ایک اور گہرے دوست پاکستان کے صدر ضیاء الحق کی پُراسرار موت کی اطلاع ملی جو ہوائی جہاز کے حادثے میں ہوئی جو بظاہر سیوتاز کا نتیجہ تھی۔

قومی عزائم سے بدترین برے وفائی

یہ ہے امریکا کا ٹریک ریکارڈ۔ اس کے باوجود جنرل پرویز مشرف نے امریکا کا دامن تھاما اور اس کی چاکری کی خدمات انجام دیں جن میں افغانستان کے اپنے دوست حکمران طالبان سے نائن الیون کے واقعے میں ان کے ملوث ہونے کے کسی واضح ثبوت کے باوجود بے وفائی افغانستان پر فوجی یلغار اور اس کو تباہ و برباد کرنے کی امریکی اور بعد میں ناٹو کی جنگ میں شرکت خود اپنے ملک میں دہشت گردی کے خلاف جنگ کے نام پر افغانستان میں امریکا اور ناٹو کی مشترک ۴۰ ہزار کی فوج کے مقابلے میں ۸۰ ہزار سے زیادہ قبائلی مسلمانوں کی جانوں کا اتلاف اور سیکڑوں افراد کو افسران اور جوانوں اور ایک ہزار سے زیادہ قبائلی مسلمانوں کی جانوں کا اتلاف اور سیکڑوں افراد کو کسی ثبوت اور کسی عدالتی کارروائی کے بغیر گرفتار کر کے امریکا کی تعذیب کا نشانہ بنانے کے لیے ان کی تحویل میں دے دینا شامل ہیں۔ پھر اس کے نتیجے میں پاکستان کے اندرونی معاملات حتیٰ کہ سیکولر تعلیمی نظام کو فروغ دینے اور ملک میں امریکا کی مرضی کی سیاسی قیادت کو برسرِ اقتدار لانے کے معاملات میں امریکی ایجنڈے کی تعمیل کی راہیں استوار کیں۔ یاد رکھیے جو پالیسی مالی منفعت یا بہ الفاظ صحیح تریسای رشوت یا بیرونی دباؤ بلیک میل ہاتھ مروڑنے اور تازیانہ بازی کا نشانہ بننے کے

نتیجے میں بنے گی یا ان دونوں کے امتزاج کا نتیجہ ہوگی وہ کبھی قومی مفاد میں نہیں ہو سکتی۔ نائن لیون کے بعد جنرل پرویز مشرف نے امریکا کے حکم اور مطالبے کے تحت قومی مفاد کو جس طرح قربان کیا ہے اور ملک کی خارجی اور داخلی پالیسیوں میں جو بنیادی تبدیلیاں کی ہیں وہ قوم اور اس کے عزائم سے بدترین بے وفائی اور قیام پاکستان کے مقاصد اور دستور پاکستان کے تقاضوں سے متصادم ہیں۔ اور یہ سب کچھ چند بلین ڈالر حاصل کرنے اور امریکا کے دباؤ اور ڈنڈوں کے سائے تلے کیا گیا ہے۔ اس کی چند مثالیں ریکارڈ کی خاطر پیش کی جاتی ہیں۔

امریکا کی ناردرن کمانڈ کا سربراہ (۲۰۰۳ء-۲۰۰۰ء) جنرل ٹامی فرینک اپنی خودنوشت میں جو ۲۰۰۴ء میں American Soldier کے نام سے شائع ہوئی ہے لکھتا ہے:

میں نے ارادہ کیا کہ سفر جاری رکھتے ہوئے پاکستان میں صدر مشرف سے مل لوں۔ اس لیے کہ اگر بازو مروڑنے کا کوئی موقع تھا تو یہی تھا۔ انھیں فیصلہ کرنا ہوگا اور بہت جلدی فیصلہ کرنا ہوگا کہ وہ کس طرف ہیں۔

اسی کتاب میں جنرل ٹامی فرینک انکشاف کرتا ہے کہ افغانستان پر امریکا کی یورش میں بھارت کی سیاسی سفارتی اور فوجی شرکت بھی تھی جس پر جنرل پرویز مشرف کو اصولی اختلاف نہیں تھا البتہ صرف اس لیے پریشان تھے کہ اس سے ان کی سیاسی پوزیشن خراب ہوتی ہے۔ افسوس کا مقام ہے کہ معاملہ اس پر طے ہوا کہ بھارت کی شرکت کو نمایاں نہیں کیا جائے گا۔ یہ دل خراش داستان انھی کی زبان میں سن لیجیے:

مشرف نے درخواست کی کہ ہم کے منصوبے میں بھارتی حکومت یا بھارتی فوج کی شرکت نہ ہو۔ خاص طور پر کسی بھی صورت میں اس طرح کہ بھارتی فوجیں پاکستان کے بحری اور فضائی حدود میں داخل ہوں۔ انھوں نے یہ بھی چاہا کہ اتحادی بھارت کی سیاسی شرکت کو بھی بہت نمایاں نہ کریں جس سے پاکستان میں جذبات بھڑک سکتے ہیں۔ میں نے امریکی سفیر وینڈی سے کہا کہ وہ صدر مشرف کو میرا ذاتی شکریہ پہنچادیں اور انھیں بتائیں کہ میں بھارتی شرکت کا مظاہرہ کم سے کم کرنے کی کوشش کروں گا۔

جنرل ٹامی فرینک اپنی افغان جنگ کے پورے تجربے کا تجزیہ کرتے ہوئے فخریہ انداز میں بیان کرتا ہے کہ:

علاقے میں اپنے ساتھی تلاش کرنے کے لیے اپنے ۳۰ سے زیادہ دوروں میں ہمیں نے بہت زیادہ چارہ اور چند ہی چابک استعمال کیے۔

اور پھر جنرل پرویز مشرف کی تابع داری کا بیان یوں رقم کرتا ہے:

اور گوکہ دنیا کو اس جنگ میں پاکستان کے فوجی کردار کا کم ہوتا ہے لیکن پرویز مشرف نے اپنا کہا پورا کیا، اور آج بھی وہ اسی طرح ہے۔ پاکستان کے گیارہویں کور کے تجربہ کار فوجیوں نے بھاگنے والے سیکڑوں القاعدہ کے دہشت گردوں کو قتل کیا اور پکڑا اور وہ آج بھی وزیرستان کے پہاڑوں میں ان دہشت گردوں کو تلاش کرتے ہیں جب کہ پاکستان کی سیکورٹی فورسز شہروں میں ان کا پتا چلاتی ہیں۔ حال ہی میں القاعدہ دہشت گردوں کی گرفتاریاں جاری مہم کی تازہ کامیابیاں ہیں۔ جب صدر بٹش نے کہا تھا کہ دنیا کی قومیں یا ہمارے ساتھ ہیں یا ہمارے مخالف تو پاکستان نے ٹھیک ٹھیک سمجھ لیا (کہ اب اسے کیا کرتا ہے)۔

ٹامی فرینک کی گواہی کافی نہیں۔ تصویر مکمل کرنے کے لیے سی آئی اے کے ڈائریکٹر جارج ٹی نٹ (Tenet) کی شہادت بھی ملاحظہ فرمائیے۔ یہ نومبر ۲۰۰۱ء کا واقعہ ہے اور پس منظر میں پاکستان کی نیوکلیئر ٹکنالوجی کے افغانستان جانے کا خطرہ ہے۔ صدر بٹش نے خصوصی طیارے سے سی آئی اے کے سربراہ کو پاکستان بھیجا۔ باب ووڈ ورڈ نے اپنی دوسری کتاب *Plan to Attack* میں اس کی اس طرح منظر کشی کی ہے۔ پہلے صدر بٹش کی ہدایت دیکھیے:

بٹش نے ٹی نٹ سے کہا: میں چاہتا ہوں کہ تم ابھی وہاں جاؤ اور جو چاہیے وہ حاصل کر لو۔ اپنا جہاز پکڑو اور ابھی پاکستان چلے جاؤ۔

جارج ٹی نٹ پہلے آئی ایس آئی کے سربراہ سے ملتے ہیں۔ ذرا زبان اور عزائم ملاحظہ فرمائیں:

وہ پاکستان کی خفیہ ایجنسی کے سربراہ سے خوب خبر لینے (raising holy hell) کے

ارادے سے ملنے گیا۔ اگر امریکا میں کوئی ایسی ہتھیار ہوا اور یہ چل گیا تو ذمہ داری تمہاری ہوگی، مشرف کے بارے میں اس نے کہا۔ ہم نے اس پر خوب دباؤ ڈالا۔ ایک اہل کار نے کہا: ہم گوشمالی کرتے رہے (we were turning the screws) یہاں تک کہ اس کے ساتھ ہم اس مقام پر پہنچ گئے کہ پاکستانی ہمارے ساتھ کام کرنے لگے۔ (ص ۴۷)

جنرل پرویز مشرف اور ان کے وزیر خارجہ بار بار اعلان کرتے ہیں کہ ہم نے کسی کے اشارے پر یا دباؤ کے تحت کچھ نہیں کیا۔ اس سے بڑا جھوٹ آسمان تلے نہیں ہو سکتا۔ قوم نے جس فوج کو ملک کی آزادی اور قوم کی عزت کی حفاظت کے لیے اپنا پیٹ کاٹ کر تیار کیا تھا، اس کی قیادت نے چند ڈالروں کے لیے اور دوسروں کی دھمکیوں کے تحت خود مسلمانوں کا خون بہایا اور امریکا کی بالادستی کے قیام کے لیے خود اپنی جانیں اور عزت قربان کی۔ اقبال نے تو کشمیر کا نوحہ کیا تھا، کیا خبر تھی کہ پاکستان کے بارے میں بھی کہنا پڑے گا کہ اس کے جرنیلوں نے سچ قومے فروختند و چہ ارزاں فروختند!

امریکا کی کھلی مداخلت

امریکا کس طرح ہمارے معاملات میں مداخلت کر رہا ہے، وہ صرف افغانستان کے لیے کندھا فراہم کرنے اور وزیرستان میں فوج کشی کرنے تک محدود نہیں۔ چند اور مثالیں مشتے نمونہ از خروارے پیش خدمت ہیں۔

امریکا اور برطانیہ کے اشاروں پر کشمیر کی جدوجہد آزادی سے دست برداری اختیار کی گئی اور نہ صرف عملاً تحریک آزادی کشمیر کی ہر مدد بند کر دی بلکہ اسے آزادی کی جنگ بھی کہنے سے توجہ کر ڈالی۔ افسوس کہ بالآخر جنوری ۲۰۰۳ء میں یہاں تک اعلان کر دیا کہ کشمیر کی کنٹرول لائن جسے پاکستان نے کبھی بین الاقوامی سرحد تسلیم نہیں کیا تھا، اسے کشمیری مجاہدین کے لیے بند کر دیا جائے گا اور ان کے سرحد پار کرنے کو دہشت گردی کی ایک صورت تسلیم کر لیا۔

اس سلسلے میں ٹونی بلیر نے صدر بٹش کے کارندے کی خدمات انجام دیں اور جنرل پرویز

مشرف کو قائل کر لیا کہ کشمیر کی تحریک آزادی کو تحریک آزادی بھی نہ کہیں۔ ابھی چند ہفتے قبل ہی سابق وزیر اعظم ٹونی بلیر کے ایڈوائزر اور پالیسی کے شعبے کے مدیر الیٹیر کیپٹل کی کتاب *The Blair Years* شائع ہوئی ہے۔ اس میں ٹونی بلیر کے کارنامے اور پاکستانی جرنیل کا 'تیرا مجبور کر دینا، مرا مجبور ہو جانا' کا جو نقشہ کھینچا گیا ہے، عبرت کے لیے اس کا جاننا ضروری ہے۔ جنرل صاحب سے یہ ملاقات ۷ جنوری ۲۰۰۲ء میں اسلام آباد میں ہوئی ہے اور اس کے بعد ۱۲ فروری ۲۰۰۲ء کو وہ کشمیر کی جنگ آزادی سے دست برداری کا اعلان فرما دیتے ہیں۔ الیٹیر کیپٹل لکھتا ہے کہ:

بلیر کا پہلا قدم یہ ہونا تھا کہ مشرف دہشت گرد گروہوں کے ساتھ سخت ہو جائے۔ بلیر نے مشرف سے کہا کہ مذاکرات شروع ہونے کے لیے دہشت گردی کی حمایت ختم ہونی چاہیے۔ مشرف نے حیران ہو کر دیکھا۔ بلیر نے کہا: یہ اس لیے ٹھیک نہیں ہے کہ اس کا مطلب یہ ہوتا ہے کہ پاکستان کی حکومت دہشت گردی کی حمایت کر رہی ہے۔ ہم نے اسے سمجھایا کہ اس کے لیے بہترین راستہ یہ ہے کہ وہ بڑھ چڑھ کر یہ کہے کہ وہ دہشت گردی کی ہر شکل کا مخالف ہے۔ ہم نے اسے اس پر قائل کر لیا کہ کشمیر کے بارے میں وہاں ہونے والی جدوجہد کو جنگ آزادی نہ کہا جائے۔ اس لیے کہ یہ ہم اور امریکی رائے عامہ نہیں سمجھیں گے۔ زیادہ بہتر یہ ہے کہ اسے ایک مقامی جدوجہد کہا جائے۔ ہمیں اس پر بہت وقت خرچ کرنا پڑا لیکن بالآخر وہ مان گیا۔ (*The Blair Years*، ص ۵۹۹)

امریکا کی نام نہاد دہشت گردی کے خلاف جنگ ہو یا پاکستان کی کشمیر پالیسی، نیز بھارت کے ساتھ پاکستان کے تعلقات اور دوستی کی پیٹنگیں — سب کچھ امریکا کے اشارہ چشم و ابرو پر ہوا لیکن الفاظ و معانی اپنا مفہوم کھو چکے ہیں۔ بقول جنرل صاحب یہ سب 'قومی مفاد میں ہوا، اور یہ سلسلہ آج تک جاری ہے۔'

لال مسجد اور جامعہ حفصہ کے خلاف جو فوجی آپریشن ہوا وہ بھی امریکا اور اس کے حواریوں کے مطالبات اور مغربی میڈیا اور خود پاکستان میں لبرل قیادت کے شور و غوغا اور اس کی سرخیل

محترمہ بے نظیر بھٹو کی شہدہ پر ہوا۔ صدر بٹس، گورڈن براؤن (برطانوی وزیر اعظم) آسٹریلیا کے وزیر اعظم اور خود بے نظیر صاحبہ نے باقاعدہ اس اقدام کی تحسین فرمائی اور معصوم بچوں اور بچیوں کے کشت و خون اور مدرسے کی مسماری پر مبارک باد کے پیغامات بھیجے۔ اب اس میں کوئی شبہ نہیں کہ امریکا نے ایکشن سے ایک دن پہلے باقاعدہ ہدایات جاری کیں، اس فرق کے ساتھ ان کا مطالبہ تھا کہ لال مسجد اور جامعہ حفصہ کے کینوں کو گرفتار کیا جائے، جب کہ جنرل پرویز مشرف کی حکمت عملی یہ تھی ان کو نیست و نابود کیا جائے، بلکہ جامعہ حفصہ کو بھی اس طرح مسمار کیا جائے کہ بقول چیف جسٹس آف پاکستان اس آپریشن کے بارے میں ساری معلومات اور شہادتیں بھی ختم ہو جائیں۔ امریکی ہدایات ریکارڈ کے لیے پیش کی جاتی ہیں۔ ۹ جولائی ۲۰۰۷ء کے The Nation کے مطابق فوجی ایکشن سے ایک دن قبل (واضح رہے کہ یہی وہ دن ہے جب مصالحت کی کوششیں اپنے عروج پر تھیں، معاملات طے ہو رہے تھے کہ ان کو سبوتاژ کر دیا گیا) یہ ہدایات نازل ہوئیں:

امریکا نہیں چاہتا کہ ان درجنوں خطرناک جنگجوؤں کو جو لال مسجد اور جامعہ حفصہ میں ہیں، محفوظ راستہ دیا جائے بلکہ سخت اقدام چاہتا ہے تاکہ وہ گرفتار ہوں۔ بٹس انتظامیہ کا پیغام یہ تھا کہ مولانا عبدالرشید غازی کے مطالبے کے مطابق مسجد خالی کرنے اور لڑکیوں کے متصل مدرسے کو خالی کرنے کی شرط پر جنگجوؤں کو محفوظ راستہ نہ دیا جائے..... واشنگٹن کو ان جنگجوؤں کو ہلاک کرنے کے مقابلے میں گرفتار کرنے میں زیادہ دل چسپی تھی، اس لیے کہ اسے یقین تھا کہ ان سے دہشت گردی کے خلاف جنگ میں اہم سراغ ملیں گے..... انھوں نے کہا کہ امریکا کے اعلیٰ سیکورٹی اہل کار پاکستانی دارالحکومت کے واقعات کو مانئیر کر رہے تھے اور اپنی حکومت کو باقاعدگی سے تازہ اطلاعات پہنچا رہے تھے۔

اسی طرح جنوبی اور شمالی وزیرستان میں جو امن معاہدہ ہوا اس سے امریکا سخت ناخوش تھا۔ اس نے اپنا سارا اثر و رسوخ اور بازو مروڑنے (arm-twisting) کے حربے استعمال کر کے شمالی وزیرستان اور اس سے بڑھ کر صوبہ سرحد کے چند اہم مقامات خصوصیت سے سوات، بنوں اور دوسرے علاقوں میں فوج بھیجنے کے لیے پاکستان پر دباؤ ڈالا اور بالآخر اس علاقے میں ایک بار پھر

خون ریزی اور تصادم کا سماں پیدا کر دیا۔ واشنگٹن سے ڈان کے نمائندے کی ۱۶ جولائی کی رپورٹ قابلِ غور ہے:

امریکا کے قومی سلامتی کے مشیر نے بتایا کہ امریکا پاکستان کو وہ تمام آلات فراہم کرے گا جن کی انھیں صوبہ سرحد اور قبائلی علاقوں میں جنگجوؤں کے لیے ایک مجوزہ کریک ڈاؤن کے لیے ضرورت ہوگی۔ اسٹیفن رڈلے نے اے بی سی نیوز کو بتایا کہ جنرل مشرف نے قبائلی علاقوں میں مزید افواج بھیجنے کا فیصلہ کیا ہے اور امریکا اس اقدام کی مکمل حمایت کرتا ہے۔ ہمیں اس ملک کو اس حالت میں لانا ہے جہاں اس کے پاس دہشت گردی کے اس خطرے سے نمٹنے کے لیے تمام ضروری آلات ہوں جو بد قسمتی سے ہمارے ساتھ طویل مدت تک رہے گا۔

بھارت کے جریدے فرنٹ لائن نے اپنی ۱۰ اگست ۲۰۰۷ء کی اشاعت میں پاکستان پر تفصیلی کوراسٹوری شائع کی ہے جس میں جان شیریں (John Cherian) نے اپنے دو مضامین میں حالات کی یوں عکاسی کی ہے:

جب انھیں یاد دلایا گیا کہ قبائلی سرداروں نے گذشتہ سال ستمبر کا معاہدہ ختم کر دیا ہے تو انھوں نے کہا کہ معاہدے نے اس طرح کام نہیں کیا جس طرح صدر مشرف چاہتے تھے بلکہ اس طرح بھی نہیں کیا جس طرح ہم چاہتے تھے۔ اس ہفتے کے آغاز میں امریکی اسٹنٹ سیکرٹری رچرڈ باؤچر نے کانگریس کو بتایا کہ امریکا قبائلی پٹی اور سرحد کی نگرانی کے لیے پاکستانی فوج کو ہر مہینے ۱۰۰ ملین ڈالر ادا کرتا ہے۔

اگر امریکی احکام پر عمل کیا جائے تو پاکستانی فوج افغانستان سے متصل اپنے سرحدی علاقے میں پشتون قبائل کے ساتھ عملاً حالتِ جنگ میں ہوگی.....

امریکی میڈیا کی حالیہ رپورٹوں کے مطابق ۱۱ ستمبر ۲۰۰۱ء کے بعد بٹش انتظامیہ نے پاکستان پر دباؤ ڈال کر اسے اپنے ساتھ ملا لیا۔ مشرف کو بتایا گیا کہ اگر اس نے طالبان کی حمایت ترک نہ کی تو واشنگٹن بم باری کرے کہ پاکستان کو پتھر کے دور میں پہنچا سکتا ہے اور نئی دہلی کو اشارہ کرے گا کہ پاکستانی کشمیر کے متنازع علاقے پر قبضہ کر لے۔

پاکستانی صدر پرویز مشرف کی حالیہ پریشانیوں کی بڑی وجہ بڑوسی ملک افغانستان میں طالبان کا احیا ہے۔ امریکا اور ناٹو کی افواج کی طالبان کو شکست دینے میں ناکامی نے پاکستان میں اس کے حامیوں کا حوصلہ بڑھا دیا ہے۔ بش انتظامیہ کو سیاسی طور پر یہ مناسب لگتا ہے کہ طالبان اور اس کے عسکری حلیفوں کو افغان سرحدی علاقوں میں قابو کرنے کے لیے کافی کچھ نہ کرنے کے الزام پاکستان پر رکھ دے، جب کہ حقیقت یہ ہے کہ طالبان کے احیا کی حقیقی ذمہ داری واشنگٹن اور اس کے حلیفوں پر ہے۔

بش انتظامیہ حکومت پاکستان پر دباؤ ڈال رہی ہے کہ قبائلی علاقوں میں پھر بھر پور حملہ کرے۔ اپنے علانیہ بیانات میں سینئر امریکی اہل کار کہہ چکے ہیں کہ اگر پاکستانی فوج آگے بڑھ کر اقدام نہیں کرتی تو امریکا خود اقدام کر سکتا ہے۔ ماضی میں کئی موقعوں پر امریکی فضائیہ نے القاعدہ کے اہداف کو پاکستانی حدود میں نشانہ بنایا ہے۔ امریکی اسپیشل فورسز بھی محدود پیمانے پر آپریشن کر رہی ہیں۔

امریکی مداخلت کی تازہ ترین مثال مشرف بے نظیر مفاہمت کی کوششیں اور اس کے لیے کی جانے والی طرح طرح کی سازشیں ہیں۔ ایمر جنسی کی بات اور پھر امریکی وزیر خارجہ کی مداخلت اس کی تازہ ترین نظیر ہیں۔ نیویارک ٹائمز ۱۱ اگست ۲۰۰۷ء کے ادارے میں امریکا کے کردار کو یوں بیان کرتا ہے:

وزیر خارجہ کونڈولیزا رائس نے جمعرات کی رات کو ۲ بجے صدر مشرف کو فون کر کے ایک سیاسی طوفان کو ڈور کرنے میں مدد دی اور پارلیمنٹ کو معطل کرنے، عدالتوں کو بے اختیار کرنے، مظاہروں پر پابندی لگانے اور اس کے لیے ایک نئی صدارتی مدت کے سلسلے میں بات کی۔

لیکن یہ بحران شاید صرف ملتوی ہوا ہے۔ آٹھ سال کی مطلق العنان حکومت اور عہد شکنیوں کے بعد مشرف نے وہ حمایت کھودی ہے جو اسے عام پاکستانیوں میں، تعلیم یافتہ پروفیشنل طبقے میں، حتیٰ کہ ساتھی فوجی افسروں میں کبھی حاصل تھی۔ مشرف کو صرف یہ بتانا کہ وہ مزید اختیارات حاصل نہ کرے کافی نہیں۔ واشنگٹن کو اسے یہ بتانا چاہیے کہ

تاخیر ہونے سے قبل مذاکرات کے ذریعے جمہوریت کی طرف جلد واپس ہونا چاہیے۔ واضح رہے کہ یہاں جمہوریت کے معنی امریکا کی پسندیدہ قیادت کو برسرِ اقتدار لانا ہے، ورنہ سب کو معلوم ہے کہ امریکا کو جمہوریت کا کتنا پاس ہے۔

اثرات و نتائج

اس دل خراش داستان کی کوئی انتہا نہیں۔ ہم نے صرف چند دستاویزیاتی شہادتیں پیش کی ہیں تاکہ 'قومی مفاد' کی بات کرنے والوں کا اصل چہرہ سامنے آسکے۔ امریکا کے ایجنڈے کے مطابق جنرل پرویز مشرف نے قوم، پارلیمنٹ، حتیٰ کہ کابینہ اور دفتر خارجہ تک کو نظر انداز کر کے وحدت اقتدار (unity of command) کے نام پر خارجہ پالیسی کا جو تیاپانچہ کیا ہے اس سے ملک اور امت مسلمہ کو ناقابل تلافی نقصان پہنچا ہے۔ اس کے چند اہم پہلوؤں کی نشان دہی کی جاتی ہے:

۱- صدر بٹش کی 'دہشت گردی کے خلاف جنگ' نہ بین الاقوامی قانون کے اعتبار سے جنگ ہے اور نہ اس کا ہدف حقیقی دہشت گردی ہے۔ اس لیے کہ دہشت گردی کا تو سب سے زیادہ ارتکاب خود امریکانے کیا ہے یا اس کے حلیف خاص اسرائیل اور پھر بھارت نے۔ اس وقت خود امریکی اور یورپی اہل علم 'وار آن ٹیررزم' کے پورے paradigm کو چیلنج کر رہے ہیں اور صاف کہہ رہے ہیں کہ جنگ کا لفظ صرف اس لیے استعمال کیا جا رہا ہے کہ سولیلین افراد کو محارب (combatant) قرار دے کر قانون سے بالا بالا ختم کیا جاسکے۔ ان کے بقول جن پر دہشت گردی کا شبہ ہو جب تک الزام عدالت کے نظام کے تحت ثابت نہ ہو انھیں دہشت گرد قرار نہیں دیا جاسکتا۔ اور جوئی الحقیقت دہشت گرد ہیں وہ بھی محارب نہیں صرف 'مجرم' (criminal) ہیں اور ایک مجرم کو جرم کی حد تک قانون کے عام پروسس کے ذریعے ہی سزا دی جاسکتی ہے۔ 'وار آن ٹیررزم' ایک قانونی فراڈ ہے اور جنرل پرویز مشرف صدر بٹش کے ساتھ اس فراڈ میں جو اب انسانیت کے خلاف ایک سنگین جرم (crime against humanity) بن چکا ہے شریک ہیں اور پاکستانی فوج کو اس نے اس میں ملوث کر کے پاکستانی فوج اور پاکستانی قوم دونوں کو سخت

عذاب میں مبتلا کر دیا ہے۔ یہاں تو یہ ہو رہا ہے؛ جب کہ دنیا کی سوچ اب اس طرح بدل رہی ہے کہ برطانیہ کے نئے وزیر اعظم گارڈن براؤن نے دو ہفتے قبل یہ ہدایت جاری کی ہے کہ آئندہ کوئی برطانوی وزیر اسے ڈار آن ٹیر نہ کہے۔

۲- پاکستان کی کشمیر پالیسی کو یک سر بدل کر اور تحریک حریت کشمیر سے غداری کر کے پاکستان کے اسٹریٹجک مفادات پر ضرب کاری لگائی ہے اور پاکستان کی تاریخ میں پہلی بار کشمیر کے عوام کو پاکستان سے مایوس اور بددل کر کے نہ صرف ۵ لاکھ شہیدوں کے خون سے بے وفائی کی ہے بلکہ جموں و کشمیر کے ڈیڑھ کروڑ انسانوں کو بھارت کے استبداد کا نشانہ بننے اور ان کی زندگی کو جہنم بنانے کا سامان کیا ہے۔ اس کے جوڈورس اثرات خود پاکستان کی سلامتی، معاشی خود انحصاری اور نظریاتی تشخص پر پڑیں گے دل ہلا دینے والے ہیں۔

۳- بھارت سے دوستی کے سراب کے تعاقب میں بھارت کی طرف سے تمام خطرات کو نظر انداز کر دیا ہے جو وہ پاکستان اور اس پورے علاقے کے لیے پیدا کر رہا ہے۔ یہاں بھارت اور امریکا کی اسٹریٹجک پارٹنر اور ایٹمی سمجھوتے کی وجہ سے جو مسائل اور خطرات پاکستان، چین، ایران کو پیش آنے والے ہیں ان سے آنکھیں بند کر لینا اپنے اندر بڑے مہلک امکانات رکھتا ہے۔ ان سارے پہلوؤں کا جنرل پرویز مشرف کی خارجہ پالیسی میں کوئی شعور نظر نہیں آتا۔

۴- افغانستان میں جو آگ لگی ہوئی ہے بلاشبہ اس کی اولین ذمہ داری امریکا اور نائٹو کی فوجوں پر ہے لیکن پاکستان بھی اس ذمہ داری میں شریک ہے اور یہی وجہ ہے افغان عوام پاکستان سے دُور سے دُور تر ہوتے جا رہے ہیں۔ شمالی اتحاد تو اوّل روز سے پاکستان کے خلاف اور بھارت کا حلیف اور آلہ کار تھا لیکن وہ تمام قوتیں جو پاکستان کے لیے محبت، ہمدردی اور احسان مندی کے جذبات رکھتی تھیں، وہ بھی نائن ایون کے بعد ہم سے نالاں اور دُور ہو گئی ہیں۔ یہ دُوری اب بد اعتمادی اور نفرت کی سرحدوں کو چھو رہی ہے۔ ہم نے اپنے دوستوں کو دشمن بنا لیا اور دشمن اور زیادہ شیر ہو گیا۔ نیز افغانستان میں بھارت نے بڑی مضبوطی اور عیاری سے اپنے قدم جمالیے ہیں جن کا ہدف بالآخر پاکستان ہے۔ بلوچستان میں اس کے اثرات نظر آنا بھی شروع ہو گئے ہیں۔

۵- ہم اسے تسلیم کریں یا نہ کریں لیکن حقیقت یہ ہے کہ چین اور ایران میں بھی اب

پاکستان کے لیے وہ گرم جوشی نہیں جو ایک تاریخی حقیقت اور ہمارا بڑا قیمتی اثاثہ تھی۔ آج ہمارے تمام ہمسایہ ملک پہلے کے مقابلے میں ہم سے دُور اور شاکِی ہیں۔ یہ سب نتیجہ ہے ایک تباہ کن خارجہ پالیسی کا جو امریکا کے مفاد میں ہے یا اس کا فائدہ ذاتی طور پر گننے چنے افراد کو پہنچ رہا ہے۔

۶۔ دینی اور تہذیبی اعتبار سے بھی یہ سودا بڑے خسارے کا سودا ہے۔ مسلم معاشرے کو محض امریکا کو خوش کرنے کے لیے لبرل اور انتہا پسند طبقوں میں تقسیم کیا گیا ہے اور ان کو باہم تصادم کے راستے پر ڈالا جا رہا ہے۔ سیاسی مسائل کو ننگی قوت کے ذریعے حل کرنے کی احمقانہ پالیسی پر بگ ٹٹ دوڑ لگی ہوئی ہے۔ دینی مدارس اور دینی تعلیم کو ہدف بنایا جا رہا ہے جس سے معاشرے میں تصادم اور تشدد پرستی کا رجحان فروغ پا رہا ہے۔ قوم اور اس کے حکمرانوں کے درمیان جنگ کی کیفیت ہے جو سیاسی اور تہذیبی عدم استحکام کی طرف لے جا رہی ہے۔

۷۔ اس پالیسی کا ایک اور بڑا ہی نقصان وہ پہلو یہ ہے کہ قوم اور فوج میں نہ صرف مغائرت پیدا ہوئی ہے بلکہ یہ بے اعتمادی اب نفرت کو جنم دے رہی ہے۔ وہ فوج جسے قوم اپنی آنکھ کا تارا قرار دیتی ہے اور جس پر عقیدت اور محبت کے پھول نچھاور کرتی تھی آج وہ عوام کے غصے کا نشانہ بنتی جا رہی ہے۔ اس سے بڑا سانحہ کیا ہوگا کہ ۲۹ جولائی کے اخبارات میں وزارت داخلہ کی یہ ہدایت شائع ہوئی ہے اور ہماری اطلاع ہے کہ فوجی ذرائع نے بھی اپنے اپنے گیر پٹن کو ایسی ہی ہدایت دی ہیں، حتیٰ کہ جنرل پرویز مشرف سے بھی یہ بات منسوب کی جا رہی ہے کہ انھوں نے ہدایت کی ہے کہ فوجی افسر اور جوان بسوں میں، بستیوں میں اپنی وردی میں نہ گھومیں کہ ان پر حملوں کا خطرہ ہے۔

ذیلی ٹائمز میں ۲۹ جولائی کو اس سرخی کے ساتھ یہ خبر شائع ہوئی ہے کہ: ”فوجی اور قانون نافذ کرنے والے اہل کاروں کو عوام میں وردی پہن کر جانے سے متنبہ کیا گیا ہے۔“ خبر کا صرف یہ جملہ سر پیٹ لینے کے لیے کافی ہے کہ: ”وزارت داخلہ نے پاکستانی فوج، فرنٹیئر کانسٹیبلری، الایٹ فورس، اینٹی رائٹ فورس، پنجاب کانسٹیبلری اور پنجاب رینجرز کے افسران اور سپاہیوں کو متنبہ کیا ہے کہ پبلک مقامات پر وردی میں نہ آئیں اور نہ ٹنچی گاڑی وردی میں چلائیں۔“ انا للہ وانا الیہ رجعون

سپریم کورٹ کے محترم جج جناب جسٹس خلیل الرحمن رمدے جو ۲۰ جولائی کے فیصلے سے

عالمی شہرت حاصل کر چکے ہیں اور جن کی رائے کا سیاست سے کوئی تعلق نہیں، انھوں نے ناروے میں وہاں کے وزیر خارجہ کی موجودگی میں پاکستانی قوم کے جذبات اور احساسات کی کتنی سچی ترجمانی کی ہے:

پاکستان مغرب کے مفادات کے لیے لڑ رہا ہے مگر اس سب کے باوجود شرمندگی کا سامنا ہے۔ وہ دوست جن کے لیے ہم یہ سب کر رہے ہیں، ہمیں دہشت گرد قرار دیتے ہیں۔ انھوں نے کہا کہ وہ ایک سفارت کار نہیں بلکہ ایک جج ہیں لیکن پھر بھی وہ یہ کہیں گے کہ پاکستان نے دہشت گردی کے خلاف جنگ میں بہت کچھ قربانی دی ہے اور اب بھی دے رہا ہے مگر اس کی قدر نہیں کی جا رہی۔

جنرل صاحب کے وردی سے چھٹے رہنے کا حاصل یہ ہے کہ اب یہ وردی محبت کے بجائے نفرت کا اور حفاظت اور آشتی کی جگہ عدم تحفظ کا نشان اور تصادم اور انتقام کی دعوت کی علامت بن گئی ہے۔

جنرل پرویز مشرف کو حقیقی قانونی جواز تو کبھی بھی میسر نہ تھا اور اس کے حصول کا ایک موقع جو ان کو ۷ اویں ترمیم نے دیا تھا، اسے انھوں نے وردی نہ اتار کر ختم کر دیا۔ ان کی آٹھ سالہ کارکردگی نے ان کی ساکھ (credibility) کو تار تار کر دیا ہے اور رہی ان کی اور فوجی حکمرانی کے نظام کی کارکردگی (competence) تو اس کا بھانڈا بھی اب پھوٹ چکا ہے۔ جولائی کے آخری ہفتے اور اگست کے پہلے ہفتے میں ڈان، ڈان نیوز اور سی این این نے جو سروے کیا ہے، اس کی رو سے پاکستان کے عوام کی عظیم اکثریت (۶۵ء۲ فی صد) ان سے نجات پانے کا اعلان کر رہی ہے اور چاہتی ہے کہ وہ صدارت سے فوراً دست کش ہو جائیں اور ۵۴ء۵ فی صد کہتی ہے کہ فوج کا سیاست میں عمل دخل ختم کیا جائے۔ بی بی سی کے سروے میں چھ ناموں میں میاں نواز شریف سب سے اوّل مقام پر آئے ہیں اور مشرف صاحب سب سے آخر میں۔ یہ پاکستان کے عوام کی دل کی آواز ہے اور ہم بڑے دکھ اور کرب کے ساتھ ٹائم میگزین کے تازہ شمارے سے یہ جملہ نقل کر رہے ہیں جو افغانستان کے حالیہ جرگے کے بعد وہاں کے حالات پر مبنی رپورٹ میں درج کیا گیا ہے کہ افغانستان میں 'مشرف' کا نام اب کتوں کے لیے استعمال کیا جا رہا ہے (ٹائم، ۲۷ اگست ۲۰۰۷ء)۔ جنرل ایوب تو صرف بچوں کی زبان سے یہ لفظ سن کر اقدار چھوڑنے پر آمادہ ہو گیا تھا

لیکن روئے سخن کسی کی طرف ہو تو روسیاء؟

آخر میں ہم صرف ایک بات اور کہنا چاہتے ہیں اور وہ یہ ہے کہ خارجہ پالیسی کے اس تمام ناکامی کی بڑی وجہ ملک میں جمہوریت کا فقدان، فوج کی سیاست میں مداخلت، فردِ واحد کی حکمرانی، پارلیمنٹ کے کردار کا فقدان، قومی احتساب کی کمزوری اور عوام کی حکمرانی سے ڈوری ہے۔ اداروں کے ذریعے فیصلہ سازی میں بڑا خیر ہے اور جہاں یہ نہ ہو وہاں پالیسی سازی کا وہی حشر ہوتا ہے جو جنرل صاحب کے دورِ اقتدار میں پاکستان میں ہوا ہے۔ حالات کی اصلاح کی راہ بھی ایک ہی ہے: یعنی جمہوریت کی بحالی، پارلیمنٹ کی بالادستی، اداروں کے ذریعے پالیسی سازی، حکمرانوں اور ان کی پالیسیوں کا قومی احتساب، اور کسی کے لیے بھی من مانی کرنے کے راستوں کو مسدود کر دینا۔

آئندہ چند مہینے پاکستان کے لیے بڑے اہم ہیں۔ ہماری دعا ہے کہ قوم اپنا حق حکمرانی عاصبوں سے چھین لے، اور دستور اور قانون کی حقیقی بالادستی کا نظام قائم کرے جس میں ایک طرف لوگوں کو عزت اور انصاف مل سکے تو دوسری طرف ملک کی خارجی اور داخلی پالیسیاں عوام کی مرضی کے مطابق اور ان مقاصد کی روشنی میں تشکیل پاسکیں جن کے لیے پاکستان قائم ہوا تھا۔